

# فتح الباری شرح صحیح بخاری

مولانا نور البشر صاحب، استاد جامعہ فاروقیہ کراچی

”وہ کتابیں اپنے آباء کی.....“ کے عنوان کے تحت اسلام کے مراجع و مصادر اور ماخذ میں سے کسی ایک کتاب کا تعارف پیش کیا جائے گا، اس مرتبہ صحیح بخاری کی شہرہ آفاق شرح ”فتح الباری“ کا تعارف نذر قارئین ہے: (مدیر)

امیر المؤمنین فی الحدیث امام محمد اسماعیل بخاری رحمۃ اللہ علیہ نے جس دیدہ وری اور عرق ریزی سے حضور اکرم ﷺ کی صحیح احادیث کا انتخاب فرمایا، یہ اللہ تعالیٰ کی خاص توفیق ہی سے ممکن ہو سکا، کیوں نہ ہو جب کہ امام بخاری نے..... جو امیر المؤمنین فی الحدیث اور اعلم الناس فی زمانہ بعلم الحدیث ورجالہ تھے..... ان احادیث کے انتخاب کے واسطے پورے عرصہ تصنیف میں..... جو سولہ سالوں پر محیط ہے..... روزوں کا اہتمام کیا، وہ بھی اس شان سے کہ کسی کو کانوں کان خبر نہ ہو، پھر اس پر مستزاد یہ کہ ہر ترجمہ الباب اور حدیث کے انتخاب پر دور کعت نفل کی ادائیگی اور استخارہ کا التزام بھی کیا، ان تمام امور کے جمع ہونے سے کتاب کے اندر کتنی روحانیت اور برکتوں کا نزول ہو گا اور کتاب کی ثقاہت اور پختگی میں کس قدر اضافہ ہو گا اس کا اندازہ لگانا زیادہ مشکل نہیں۔

اللہ عزوجل نے صحیح بخاری شریف کو جو مقبولیت عامہ عطا فرمائی اس کے پیش نظر علمائے امت نے اس کے مخفی علوم کو ظاہر کرنے، اس کے راز ہائے سر بستہ کو دکھانے اور اس کے تراجم ابواب کے تحت جن فقہی مسائل و احکام کی طرف اشارہ کیا گیا ہے ان کو واضح کرنے کے لیے پیش بہا خدمات انجام دیں اور بڑی کاوشیں کیں، لیکن بقول علامہ ابن خلدون ”امت پر صحیح بخاری کی شرح کا دین برقرار ہی رہا، اس دین کی ادائیگی کا اعزاز۔ بقول علامہ سید محمد یوسف بنوری قدس اللہ روحہ۔ اللہ تعالیٰ نے علامہ یعنی اور حافظ ابن حجر رحمہما اللہ کو مجموعی طور پر عطا فرمایا ہے۔

ذیل میں ہم حافظ الدین، قاضی القضاة شیخ الاسلام امام ابو الفضل شہاب الدین احمد بن علی المعروف بالفاظ لکن حجر العسقلانی کی عظیم شرح ”فتح الباری“ کا تعارف پیش کرنے کی سعادت حاصل کر رہے ہیں۔

حافظ 773ھ میں پیدا ہوئے اور 852ھ میں ان کا انتقال ہوا، عین ہی میں والد ماجد کا سایہ سر سے اٹھ چکا تھا، پانچ سال کی عمر میں کتب میں داخل ہوئے، مختلف علوم و فنون کو حاصل کرنے کے بعد حدیث کی طلب میں جو گئے تو اسی کو زندگی بھر کے لیے اوڑھنا بٹھونا بنایا۔

حافظ رحمۃ اللہ علیہ نے علم حدیث میں بہت سے حضرات سے استفادہ کیا، خاص طور پر حافظ عراقی رحمۃ اللہ علیہ متوفی 806ھ سے سب سے زیادہ فائدہ اٹھایا، حافظ عراقی کے انتقال کے وقت جب ان سے ان کے جانشین کے بارے میں سوال کیا گیا تو انہوں نے فرمایا کہ میرے جانشین ابن حجر ہوں گے، پھر میرے بیٹے ابو زرعہ، اور پھر بیٹھی۔

اللہ عزوجل نے ان کو حافظ بھی غضب کا عطا فرمایا تھا، حافظ سیوطی رحمۃ اللہ علیہ فرماتے ہیں کہ ابن حجر کو بیس ہزار سے زائد حدیثیں یاد تھیں۔ حافظ رحمۃ اللہ علیہ کو اللہ تعالیٰ نے طلب حدیث کا شوق و ذوق، علماء و شیوخ حدیث سے مشاہدہ، تحصیل و افہام علم کی توفیق، جرح و تعدیل اور رواۃ طبقات رواۃ کی معرفت تامہ، صحیح و سقیم احادیث کی پہچان، بیشتر متون و اسانید کا اختصار اور بے مثال حافظ جو عطا فرمایا ان کی برکت سے وہ جفا طور پر علی الاطلاق ”حافظ“ کہلانے کے مستحق بنے۔

حافظ رحمۃ اللہ علیہ کی یوں تو بیسیوں کتابیں ہیں تاہم ان تصانیف میں ”فتح الباری“ کو جو مقام حاصل ہے وہ کسی اور تصنیف کو حاصل نہیں۔ حافظ ابن حجر رحمۃ اللہ علیہ نے صحیح بخاری کی خدمت کے سلسلے میں سب سے پہلے ”تعلیق التعلیق“ کے نام سے ایک ضخیم کتاب لکھی جس میں صحیح بخاری کی تمام روایات معلقہ کو ائمہ مصنفین حدیث کے واسطے سے موصولاً نقل کیا اور ان مصنفین تک اپنی متصل سند بھی ذکر کی ہے، یہ کتاب پانچ جلدوں میں مطبوعہ ہے جن میں ایک مکمل جلد محقق کے مقدمے پر مشتمل ہے۔

اس کتاب کی تصنیف سے فراغت کے بعد انہوں نے ”ہدی الساری“ کے نام سے ”مقدمہ“ تحریر فرمایا جس سے 813ھ میں فراغت ہوئی، اس کے بعد شرح یعنی ”فتح الباری“ کی تصنیف شروع ہوئی، 842ھ میں جا کر یہ عظیم شرح پایہ تکمیل کو پہنچی۔

حافظ رحمۃ اللہ علیہ نے اولاً صحیح بخاری کی بہت ہی مبسوط شرح شروع کی تھی، لیکن پھر خیال آیا کہ کہیں ایسا نہ ہو کہ اتنی طویل شرح کی تکمیل کے راستے میں کوئی مانع پیش آجائے، چنانچہ اس خیال کے بعد شرح کو متوسط انداز سے لکھنا شروع کیا تاکہ یہ عظیم الشان شرح مقدمہ کے علاوہ تیسرے ضخیم جلدوں میں مکمل ہوئی۔

حافظ رحمۃ اللہ علیہ فرماتے ہیں کہ میں پانچ سال میں اس شرح کا چوتھائی کام کر چکا تھا کہ مجھ سے بعض طلبہ ملے اور انہوں نے اس شرح کی نقل کی خواہش ظاہر کی، چنانچہ میں ایک جزء لکھتا، وہ طلبہ اس کو نقل کر لیتے، پھر ان میں سے ایک پڑھتا، باقی سب اپنے اپنے نسخوں کی تصحیح اور مقابلہ کرتے، اس طرح یہ شرح جب مکمل ہوئی تو ساتھ ساتھ اس کا ”مقابلہ“ اور اس کی تصحیح بھی ہو چکی تھی، اس عمل سے کام کی رفتار پر اگرچہ اثر پڑا لیکن تصحیح کی مصلحت غالب رہی جو حمد اللہ پوری ہو کر رہی۔

علامہ قسطلانی رحمۃ اللہ علیہ نے لکھا ہے کہ حافظ ابن حجر رحمۃ اللہ علیہ جب ایک جزء لکھ لیتے تو طلبہ کی ایک جماعت، جو درحقیقت بڑے بڑے ائمہ پر مشتمل تھی، اسے نقل کرتی اور ہفتے میں ایک دن اس کی مجلس ہوتی جس میں اصل کے ساتھ ”مقابلہ“ کیا جاتا اور اس پر بھر پور مناقشہ ہوتا، اس مجلس کے قاری حافظ رحمۃ اللہ علیہ کے شاگرد رشید علامہ برہان بن خضر ہوتے تھے۔

اس طرح اصل کتاب تو 842ھ میں مکمل ہوئی، البتہ حافظ رحمۃ اللہ علیہ اپنے انتقال کے وقت تک اس میں اضافہ و ترمیم کرتے رہے، اس طرح گویا اس کتاب کی تکمیل ان کی وفات کے قریب قریب ہوئی۔

حافظ الدین شیخ الاسلام ابن حجر رحمۃ اللہ علیہ کی شرح ”فتح الباری“ کی تمام خصوصیات کا احاطہ تو مستقل علمی خدمت اور ایک ضخیم کتاب کا متقاضی ہے، البتہ یہاں ہم نہایت اجمال کے ساتھ چند خصوصیات کا ذکر کرتے ہیں۔

حافظ رحمۃ اللہ علیہ نے فتح الباری میں جن امور کا التزام کیا ہے وہ درج ذیل ہیں:-

(1) سب سے پہلے ترجمہ الباب اور حدیث ذکر کرتے ہیں، پھر اگر دونوں میں ارتباط و مناسبت خفی ہو تو اس کو واضح کرتے ہیں، تراجم ابواب کے مقاصد کو خوب اجاگر کرتے ہیں، کبھی اسی بیان مناسبت کو شروع کے بجائے دوسرے مقامات پر بھی ذکر کرتے ہیں۔

(2) پھر حدیث مجتہد عنہ کے متن اور سند سے متعلق فوائد کا اس طرح استخراج کرتے ہیں کہ اگر وہ حدیث مختصر ہے تو مطول حدیث اور الفاظ زائدہ کی نشان دہی کرتے ہیں، کہیں کوئی بات غامض ہو تو اس کو واضح کرتے ہیں، کسی مدلس کا واسطہ آجائے تو اس کے ”سماع“ کی تصریح نقل کرتے ہیں، اسی طرح اگر کسی راوی نے ایسے شیخ سے روایت کیا ہو جو غلط ہو گیا ہو تو اس بات کی تحقیق کرتے ہیں کہ آیا یہ روایت اختلاط سے قبل کی ہے یا بعد کی۔

اس قسم کے مباحث میں حافظ رحمۃ اللہ علیہ کی علمی عبقریت علی الوجہ الامم ظاہر ہوئی، کیونکہ سینکڑوں اہمات کتب مثلاً مسانید، معاجم، جوامع، مستخرجات، فوائد اور اجزاء وغیرہ سے ان فوائد کو نکالنا ایک زبردست وسیع المطالعہ اور قوی الذکرہ حافظ ہی کے بس کا کام تھا۔

پھر سونے پر سہاگہ یہ کہ حافظ رحمۃ اللہ علیہ نے اس سلسلے میں ”صحیح“ یا ”کم از کم“ ”حسن“ کا التزام کیا ہے، ضعیف اور ناقابل احتجاج ہونے کی صورت میں اس کے ضعف وغیرہ کی تصریح عام طور پر کر دیتے ہیں۔

(3) رجال حدیث کے مشکل الضبط اور تشابہ الشکل اسماء کو ضبط کرتے ہیں، حسب ضرورت گاہے گاہے ان راویوں کے مخصوص اوصاف کو نقل کرتے

ہیں۔

(4) کلمات غریبہ کے لغوی معانی کی بھر پور تحقیق کرتے ہیں، اسی طرح معانی و بیان کے نکات و وجوہ کو واضح کرتے ہیں۔

(5) سابق ائمہ محدثین اور شارحین نے متعلقہ حدیث سے جو فوائد و احکام اور آداب مستنبط کیے ان میں مجتہدانہ تحریری کے رائج اقوال کو ذکر کرتے ہیں۔

(6) ائمہ مذاہب کے فقہی اجتہادات و آراء کو تحقیق و تدقیق کے ساتھ ذکر کرتے ہیں اور ان کے دلائل کا تجزیہ کرتے ہیں۔

(7) احادیث میں اگر ظاہری طور پر تعارض ہو تو جمع و تطبیق سے کام لیتے یا ترجیح دیتے ہیں، ناسخ کیا ہے اور منسوخ کیا؟ عام کون سی حدیث ہے اور خاص کون سی؟ اسی طرح ظاہر و مؤول، مجمل و مبین اور مطلق و مقید کی نشاندہی کرتے ہیں۔

(8) شرح حدیث کے دوران اصول فقہ اور اصول حدیث کے قواعد جاچا تحریر کرتے ہیں جو سینکڑوں کی تعداد میں ہیں۔

(9) امام دارقطنی کے علاوہ بعض دیگر علماء نے صحیح بخاری کی بعض احادیث پر کلام کیا ہے، حافظ رحمۃ اللہ علیہ ان پر سیر حاصل بحث کرتے ہیں۔

- (10) حافظ رحمۃ اللہ علیہ نے اپنی اس شرح میں تمام موقوفات و معلقات کو موصولاً ذکر کرنے کا التزام کیا ہے ظاہر ہے کہ یہ کام زبردست تتبع اور نظر کا متقاضی ہے۔  
 واضح رہے کہ پیچھے ہم ذکر کر چکے ہیں کہ حافظ نے وصل معلقات کے سلسلے میں ایک مستقل کتاب ”تغلیق التعلیق“ کے نام سے بھی تصنیف کی ہے اس کتاب میں حافظ معلقات کو اپنی سند سے نقل کرتے ہیں۔  
 (11) بخاری شریف میں جن مصالح کے پیش نظر امام بخاری رحمۃ اللہ علیہ نے احادیث کو مکرر ذکر کیا ہے ان مصالح کو واضح کرتے ہیں، نیز مکررات میں جو تغایر سند و متواتر ہوا ہے اس کو ذکر کرتے ہیں۔  
 (12) بعض احادیث کو امام بخاری رحمۃ اللہ علیہ مسنداً کر مختلف مصالح کے پیش نظر ان کی متابعات بھی ذکر کرتے ہیں، حافظ رحمۃ اللہ علیہ ان متابعات کو لانے کی وجوہ کو خوب واضح کرتے ہیں۔  
 (13) ہر کتاب کے آخر میں احادیث مسندہ مرفوعہ، معلقہ اور متابعات کی تعداد سے بحث کرتے ہیں۔

\*\*\*\*\*

جہاں تک ”ہدی الساری“ کا تعلق ہے سو حقیقت یہ ہے کہ حافظ رحمۃ اللہ علیہ کی اس شرح کی امتیازی خصوصیت ایک تو ایک ہی طرز پر حدیثی مباحث کا استقصاء ہے اور دوسری سب سے بڑی خصوصیت اور وجہ امتیاز یہ ”مقدمہ“ ہے جو مستقل تعارف اور علمی خدمت کا تقاضا کرتا ہے۔  
 یہاں ہم اس مقدمے کے مشمولات کا نہایت ہی اختصار کے ساتھ جائزہ پیش کریں گے۔  
 حافظ رحمۃ اللہ علیہ نے اس ”مقدمہ“ کو دس فصول پر منقسم کیا ہے:-  
 (1) پہلی فصل میں صحیح بخاری کے سبب تصنیف کو تفصیل سے ذکر کیا ہے، اسی کے ذیل میں ان امور کا تذکرہ بھی ہے جو ان کے حسن نیت اور کتاب کی صحت و اعتماد پر دال ہیں۔

(2) دوسری فصل میں صحیح بخاری کے موضوع اور اس کے مقصد کو واضح کیا ہے، اس کے ذیل میں حافظ نے صحیح بخاری کی شروط پر کلام کیا ہے اور اس کی احادیث کو دوسری کتب حدیث کے مقابلے میں بلکہ خاص طور پر مرفوع احادیث کے دوسرے اصح ترین مجموعہ ”صحیح مسلم“ کے مقابلے میں چھ وجوہ سے راجح اور اصح ثابت کیا ہے۔

اسی فصل میں حافظ رحمۃ اللہ علیہ نے صحیح بخاری کے تراجم ابواب کا اجمالاً مگر جامع طریقے سے جائزہ لیا ہے جس کو دیکھ کر امام بخاری رحمۃ اللہ علیہ کی عبقریت اور ”فقہ البخاری فی تراجمہ“ کا مفہوم صحیح طور پر واضح ہوتا ہے۔

(3) امام بخاری رحمۃ اللہ علیہ نے اپنی اس کتاب میں اپنے فقہی مدارک اور قوت استنباط کی صلاحیت کا اظہار کیا ہے، چنانچہ اس مقدمے کے تحت انہوں نے بہت سی حدیثوں کی تطبیق کر کے انہیں مختلف مقامات میں کبھی اجمالاً اور کبھی قدرے تفصیلاً نقل کیا ہے، حافظ رحمۃ اللہ علیہ نے ”تیسری فصل“ میں امام بخاری کے اس عجیب و غریب تصرف سے پردہ اٹھایا ہے اور اس کے فوائد و مقاصد کو واضح کیا ہے۔

(4) امام بخاری رحمۃ اللہ علیہ کی یہ کتاب درحقیقت مرفوع و مسند احادیث کے لیے مختص ہے، لیکن انہوں نے اس میں باجائز معلق روایات بھی ذکر کی ہیں جو مرفوع یا موقوف ہیں، حافظ رحمۃ اللہ علیہ نے ”چوتھی فصل“ میں معلقات کے مقاصد کو بیان کیا ہے، نیز اس فصل میں حافظ نے امام بخاری کے اسلوب سے استنباط کر کے معلقات مرفوعہ و موقوفہ کی اقسام کا بھی ذکر کیا ہے۔

اس کے علاوہ صحیح بخاری کی تمام معلقات کو اختصاراً نقل کر کے ان حضرات کی نشان دہی کی ہے جنہوں نے ان کو موصولاً نقل کیا ہے، گویا اس فصل میں حافظ ہی کی ایک ضخیم تصنیف ”تغلیق التعلیق“ کا خلاصہ آگیا ہے، پھر اس کے ذیل میں متابعات کو بھی اختصاراً نقل کر دیا ہے۔

(5) پانچویں فصل میں حافظ رحمۃ اللہ علیہ نے صحیح بخاری کے تمام غریب الفاظ کو جمع کر کے ان کے معانی نقل کیے ہیں اور بظہر ضرورت ان کی تشریح کی ہے۔

واضح رہے کہ اس فصل کی ترتیب میں انہوں نے ”ماذہ“ کا اعتبار کرنے کے بجائے ظاہر لفظ کی ترتیب کا اعتبار کیا ہے۔

(6) محدثین نے ”روایۃ حدیث“ کے اسماء، کلتی، انساب اور القاب کے صحیح ضبط کا زبردست اہتمام کیا ہے کیونکہ ان چیزوں میں قیاس و قانون اثر انداز نہ ہونے کی وجہ سے تصنیف بہت زیادہ واقع ہوتی ہے، حافظ نے ”چھٹی فصل“ میں صحیح بخاری میں واقع اسماء و کلتی اور القاب و انساب میں سے جو ”مؤتلف و مختلف“ ہیں یعنی جو شکل اور خطا ایک دوسرے کے مشابہ ہیں لیکن لفظاً مخالف، ان کا ضبط کیا ہے۔

اس فصل میں انہوں نے حروفِ حتمی کی ترتیب سے ان تمام ناموں کا استقصاء کیا ہے جن کی یا تو صحیح بخاری میں کوئی روایت ہے یا روایت تو نہیں لیکن کسی روایت میں ان ناموں کا ذکر ہے۔

پھر ان تمام ناموں کو دو قسموں پر منقسم کر دیا، پہلی قسم میں ان ناموں کو ذکر کیا ہے جو صحیح بخاری ہی میں مذکور ناموں کے ساتھ مشابہت رکھنے کی وجہ سے مشتبہ ہیں اور دوسری قسم ان ناموں کی ہے جو صحیح بخاری کے علاوہ دیگر کتب میں واقع ناموں کے ساتھ مشابہت کی وجہ سے مشتبہ ہیں۔

(7) صحیح بخاری میں امام بخاریؒ بعض اوقات کسی راوی کا صرف نام یا کنیت یا نسبت یا لقب ذکر کرتے ہیں جب کہ ان چیزوں میں دوسرے روایت بھی شریک ہوتے ہیں اس وجہ سے یہ متعین کرنا مشکل ہو جاتا ہے کہ اس مقام پر کون سا راوی مراد ہے، ایسے مہمل اسماء کے بارے میں متقدمین میں سے امام حاکم، کلاباذی، ابن السکن اور جیبانی رحمہم اللہ تعالیٰ نے کچھ کچھ کلام کیا ہے لیکن نا تمام۔

حافظ رحمۃ اللہ علیہ نے ”ساتویں فصل“ میں تمام اسماء مہملہ کا استقصاء کیا ہے اور کہاں کون سا راوی مراد ہے اس کو متعین کیا ہے۔

پھر اس فصل میں انہوں نے شروع میں صرف ان اسماء مہملہ کا تتبع کیا جو امام بخاری کے شیخ الشیخ بن یونس، لیکن پھر آخر میں چار فصلوں کا مزید اضافہ کیا ہے جن میں صرف شیخ الشیخ ہی نہیں بلکہ تمام ناموں کا استقصاء کیا گیا ہے، ان میں سے پہلی فصل میں ان حضرات کا ذکر ہے جو کنیت سے مذکور اور مشہور ہیں، دوسری فصل میں ان حضرات کا ذکر ہے جو ”لکن فلان“ کے نام سے مذکور ہیں، تیسری فصل میں ان حضرات کا ذکر ہے جو نسبتوں کے ساتھ مذکور ہیں اور چوتھی فصل میں القاب کے ساتھ مذکور حضرات کا ذکر ہے۔

آخر میں پھر ان تمام مہملات کی تعیین ”مہتاب“ کی ترتیب سے بھی ذکر کی ہے، مثلاً کتاب بدء الوجودی میں ”المجیدی عن سفیان“ سے کون سے سفیان مراد

ہیں؟.....

(8) امام بخاری رحمۃ اللہ علیہ نے اپنی صحیح بخاری میں انتخاب احادیث کے سلسلے میں جن شروط کا التزام کیا ہے ان کی تصریح انہوں نے نہیں کی، البتہ علماء نے کتاب میں غور کر کے ان شروط کا استخراج کیا ہے، پھر بعض علماء نے ان مزعمہ شروط کے اخلال کی بیاد پر امام بخاری پر اعتراضات کیے ہیں، چنانچہ اس سلسلے میں امام دارقطنی، ابو مسعود مشقی اور ابو علی عسائی نے استدرکات کیے ہیں۔

”آٹھویں فصل“ میں حافظ رحمۃ اللہ علیہ نے ان تمام احادیث کا جائزہ لیا ہے جن کے بارے میں امام دارقطنی رحمۃ اللہ علیہ نے کلام کیا ہے اور انہیں شروط منترمہ کے خلاف قرار دیا ہے، ایسی حدیثوں کی تعداد ایک سو دس ہے۔

اس فصل میں حافظ رحمۃ اللہ علیہ نے اولاً عمومی اجمالی جواب دیا ہے، پھر تمام متکلم فیہ احادیث کی چھ قسمیں کی ہیں اور ان کا مجموعی جواب تحریر کیا ہے اور پھر فرداً فرداً ایک ایک حدیث پر امام دارقطنی کا کلام نقل کر کے تمام اعتراضات کا جواب دینے کی کوشش کی ہے اور اس کوشش میں حافظ رحمۃ اللہ علیہ کافی حد تک کامیاب رہے ہیں، البتہ بعض مقامات ایسے بھی ہیں جن کا صحیح جواب نہیں بن سکا۔

واضح رہے کہ پیچھے ہم ابھی بتا چکے ہیں کہ ان مقامات کے علاوہ چند مقامات ایسے بھی ہیں جن پر امام دارقطنی نے تو کلام نہیں کیا البتہ بعض دوسرے ائمہ نے کلام کیا ہے، حافظ رحمۃ اللہ علیہ نے ان کا جائزہ شرح میں متعلقہ جگہوں میں لیا ہے۔

(9) صحیح بخاری میں امام بخاری رحمۃ اللہ علیہ نے انتخاب رجال میں بھی اپنی خداداد صلاحیت کا مظاہرہ کیا ہے تاہم علماء نے صحیح بخاری کے بعض رجال کے بارے میں بھی کلام کیا ہے۔

”نویں فصل“ میں حافظ نے ان تمام متکلم فیہ رجال کا تذکرہ کیا ہے اس سلسلے میں انہوں نے سب سے پہلے عیوب اور جروح کا جائزہ لے کر اجمالی جواب تحریر کیا ہے، اس کے بعد ایک ایک راوی کو ذکر کر کے اس پر کس عالم نے کلام کیا ہے اس کو نقل کیا ہے اور پھر اس کا جواب دیا ہے اس ضمن میں یہ اہم فائدہ بھی ملحوظ رکھا گیا ہے کہ کون سے متکلم فیہ راوی کی روایت اصلاً وحتیاجاً آئی ہے اور کس کی روایت متنازعہ و استہدال۔

اس تفصیل کے بعد حافظ نے اسی ”نویں فصل“ میں دو فصلیں مزید قائم کی ہیں، ایک میں ان متکلم فیہ روایہ کا ذکر ہے جن سے امام بخاری نے تعلیقاً یا متنازعاً احادیث نقل کی ہیں اور دوسری فصل میں مذکورہ روایہ پر جو طعون ہیں ان کی نوعیت کا تعین کیا ہے جس سے معلوم ہو جاتا ہے کہ کون سا راوی صالح لکلا محتاج ہے اور کون سا راوی غیر صالح لکلا محتاج۔

(10) دسویں فصل میں حافظ نے صحیح بخاری کی احادیث کی تعداد سے بحث کی ہے اسی فصل کے تحت صحیح بخاری کی تمام ”کتب“ کے درمیان ربط و مناسبت سے بحث کی ہے۔ نیز اسی فصل کے تحت صحیح بخاری میں کس صحابی سے کتنی روایتیں موصولہ و متعلقہ مروی ہیں اس کو ترتیب کے ساتھ ذکر کیا ہے۔

آخر میں امام بخاری رحمۃ اللہ علیہ کے جامع حالات پر اس فصل بلکہ پورے مقدمہ کو ختم فرمایا ہے..... جزئی اللہ شیخ الاسلام لکن حجر رحمہ اللہ تعالیٰ عن الاسلام واصلہ و خاصہ عن اصل العلم خیر۔